

॥श्री॥

## तर्कसंग्रहः

निधाय हृदि विश्लेशं विधाय गुरुवन्दनम् ।

बालानां सुखबोधाय क्रियते तर्कसंग्रहः ॥

\*द्रव्य-गुण-कर्म-सामान्य-विशेष-समवाय-अभावाः सप्तपदार्थाः ।  
\*पृथिव्यप्तेजो-वाय्वाकाश-काल-दिगात्मा-मनांसि नवैव । \*रूप-रस-गन्ध-  
स्पर्श-संख्या-परिमाण-पृथक्त्व-संयोग-विभाग-परत्वा-परत्व-गुरुत्व-  
द्रवत्व-स्नेह-शब्द-बुद्धि-सुख-दुःखे-च्छा-द्वेष-प्रयत्न-धर्माऽ-  
धर्म-संस्काराश्चतुर्विंशतिगुणाः । \*उत्क्षेपणाऽ-पक्षेपणाऽऽ-कुञ्चन-प्रसारण-  
गमनानि पञ्चकर्माणि । \*परमपरञ्चेति द्विविधं सामान्यम् । \*नित्यद्रव्यवृत्तयो  
विशेषास्त्वनन्ता एव । \*समवायस्त्वेक एव । \*अभावश्चतुर्विधः-प्रागभावः,  
प्रध्वंसाभावः, अत्यन्ताभावः, अन्योन्याभावश्चेति ।

### १. द्रव्यलक्षणप्रकरणम्

\*तत्र गन्धवती पृथिवी । सा द्विविधा- नित्या अनित्या च । नित्या परमाणुरूपा  
। अनित्या कार्यरूपा । पुनस्त्रिविधा- शरीरेन्द्रियविषयभेदात् ।  
शरीरमस्मदादीनाम् । इन्द्रियं गन्धग्राहकं घ्राणं नासाऽग्रवर्ति । विषयो  
मृत्पाषाणादिः । \*शीतस्पर्शवत्य आपः । ता द्विविधाः । नित्या अनित्याश्च ।  
नित्याः परमाणुरूपाः । अनित्याः कार्यरूपाः । पुनस्त्रिविधाः-  
शरीरेन्द्रियविषयभेदात् । शरीरं वरुणलोके । इन्द्रियं रसग्राहकं रसनं  
जिह्वाऽग्रवर्ति । विषयः सरित्समुद्रादिः । \*उष्णस्पर्शवत्तेजः । तच्च द्विविधं  
नित्यमनित्यञ्च । नित्यं परमाणुरूपम्, अनित्यं कार्यरूपम् । पुनस्त्रिविधं -  
शरीरेन्द्रियविषयभेदात् । शरीरमादित्यलोके प्रसिद्धम् । इन्द्रियं रूपग्राहकं चक्षुः  
कृष्णताराग्रवर्ति । विषयश्चतुर्विधः -भौम-दिव्यौ-दर्या-करजभेदात् । भौमं  
वह्न्यादिकम् । अबिन्धनं दिव्यं विद्युदादि । भुक्तस्य परिणामहेतुरौदर्यम् ।

॥ श्रीसरस्वत्यै नमः । श्रीगणेशाय नमः । श्रीशङ्कराय नमः ॥

आकरजं सुवर्णादि । \*रूपरहितः स्पर्शवान्वायुः । स द्विविधो नित्योऽनित्यश्च ।  
 नित्यः परमाणुरूपः । अनित्यः कार्यरूपः । सः पुनस्त्रिविधः  
 शरीरेन्द्रियविषयभेदात् । शरीरं वायुलोके । इन्द्रियं स्पर्शग्राहकं त्वक्,  
 सर्वशरीरवर्ति । विषयो वृक्षादिकम्पनहेतुः । शरीराऽन्तःसञ्चारी वायुः प्राणः, स  
 चैकोऽपि उपाधिभेदात् प्राणाऽपानादिसंज्ञां लभते । \*शब्दगुणकमाकाशम् ।  
 तच्चैकं विभु नित्यं च । \*अतीतादिव्यवहारहेतुः कालः । स चैको विभुर्नित्यश्च ।  
 \*प्राच्यादिव्यवहारहेतुर्दिक् । सा चैका नित्या विभ्वी च ।  
 \*ज्ञानाऽधिकरणमात्मा । स द्विविधः परमात्मा जीवात्मा चेति । तत्रेश्वरः सर्वज्ञः,  
 परमात्मा एक एव । जीवस्तु प्रतिशरीरं भिन्नो विभुर्नित्यश्च ।  
 \*सुखाद्युपलब्धिसाधनमिन्द्रियं मनः । तच्च प्रत्यात्मनियतत्वादनन्तं  
 परमाणुरूपं नित्यञ्च ।

## २. गुणलक्षणप्रकरणम् ।

\*चक्षुर्मात्रग्राह्यो गुणो रूपम् । तच्च शुक्ल-नील-पीत-रक्त-हरित-कपिश-  
 चित्रभेदात् सप्तविधम् । पृथिवीजलतेजोवृत्तिः । तत्र पृथिव्यां सप्तविधम्,  
 अभास्वरशुक्लं जले । भास्वरशुक्लं तेजसि । \*रसनाग्राह्यो गुणो रसः । स च  
 मधुराऽ-म्ल-लवण-कटु-कषाय-तिक्तभेदात् षड्विधः । पृथिवीजलवृत्तिः ।  
 तत्र पृथिव्यां षड्विधः । जले मधुर एव । \*घ्राणग्राह्यो गुणो गन्धः । स च  
 द्विविधः- सुरभिरसुरभिश्च । पृथिवीमात्रवृत्तिः । \*त्वगिन्द्रियमात्रग्राह्यो गुणः  
 स्पर्शः । स च त्रिविधः- शीतो-ष्णाऽ-नुष्णाशीतभेदात् । पृथिव्यप्तेजोवायुवृत्तिः ।  
 तत्र शीतो जले । उष्णस्तेजसि । अनुष्णाऽशीतः पृथिवीवाय्वोः ।  
 \*रूपादिचतुष्टयं पृथिव्यां पाकजमनित्यञ्च । अन्यत्राऽपाकजं नित्यमनित्यञ्च ।  
 नित्यगतनित्यम् । अनित्यगतमनित्यम् । \*एकत्वादिव्यवहारहेतुः संख्या । सा  
 नवद्रव्यवृत्तिः । एकत्वादिपरार्धपर्यन्ता । एकत्वं नित्यमनित्यञ्च । नित्यगतं  
 नित्यम् । अनित्यगतमनित्यम् । द्वित्वादिकं तु सर्वत्राऽनित्यमेव ।  
 \*मानव्यवहारासाधारणं कारणं परिमाणम्, नवद्रव्यवृत्तिः । तच्चतुर्विधम्-अणु,

महत्, दीर्घ, ह्रस्वञ्चेति । \*पृथग्व्यवहाराऽसाधारणकारणं पृथक्त्वम् ।  
 सर्वद्रव्यवृत्तिः । \*संयुक्तव्यवहारहेतुः संयोगः । सर्वद्रव्यवृत्तिः । \*संयोगनाशको  
 गुणो विभागः । सर्वद्रव्यवृत्तिः । \*पराऽपरव्यवहारा-साधारणकारणे  
 परत्वाऽपरत्वे । पृथिव्यादिचतुष्टयमनोवृत्तिनी । ते द्विविधे-दिक्कृते कालकृते च  
 । दूरस्थे दिक्कृतं परत्वम् । समीपस्थे दिक्कृतमपरत्वम् । ज्येष्ठे कालकृतं परत्वम्  
 । कनिष्ठे कालकृतमपरत्वम् । \*आद्यपतनाऽसमवायिकारणं गुरुत्वम् ।  
 पृथिवीजलवृत्तिः । \*आद्यस्यन्दना-समवायिकारणं द्रवत्वम् । पृथिव्यग्नेजोवृत्तिः  
 । तद् द्विविधं-सांसिद्धिकं नैमित्तिकञ्च । सांसिद्धिकं जले, नैमित्तिकं  
 पृथिवीतेजसोः । पृथिव्यां घृतादावग्निसंयोगजं द्रवत्वं, तेजसि सुवर्णादौ ।  
 \*चूर्णादिपिण्डीभावहेतुर्गुणः स्नेहः । जलमात्रवृत्तिः । \*श्रोत्रग्राह्यो गुणः शब्दः ।  
 आकाशमात्रवृत्तिः । स द्विविधो-ध्वन्यात्मको वर्णात्मकश्च । तत्र ध्वन्यात्मको  
 भेर्यादौ । वर्णात्मकः संस्कृतभाषादिरूपः । \*सर्वव्यवहारहेतुर्गुणो बुद्धिज्ञानम् ।  
 सा द्विविधा-स्मृतिरनुभवश्च । \*संस्कारमात्रजन्यं ज्ञानं स्मृतिः । \*तद्भिन्नं  
 ज्ञानमनुभवः । स द्विविधः-यथार्थोऽयथार्थश्च । \*तद्वति तत्प्रकारकोऽनुभवो  
 यथार्थः । यथा-रजते 'इदं रजतम्' इति ज्ञानम् । सैव प्रमेत्युच्यते ।  
 \*तदभाववति तत्प्रकारकोऽनुभवोऽयथार्थः । यथा-शुक्तौ 'इदं रजतम्' इति  
 ज्ञानम् । सैवाऽप्रमेत्युच्यते । \*यथार्थाऽनुभवश्चतुर्विधः-प्रत्यक्षाऽनुमित्यु-  
 पमिति-शाब्दभेदात् । \*तत्करणमपि चतुर्विधं - प्रत्यक्षाऽनुमानो-पमान-  
 शब्दभेदात् । \*असाधारणं कारणं करणम् । \*कार्यनियतपूर्ववृत्तिः कारणम् ।  
 \*कार्यं प्रागभावप्रतियोगी । \*कारणं त्रिविधं-समवाय्यसमवायिनिमित्तभेदात् ।  
 \*यत्समवेतं कार्यमुत्पद्यते तत्समवायिकारणम् । यथा-तन्तवः पटस्य, पटश्च  
 स्वगतरूपादेः । \*कार्येण कारणेन वा सहैकस्मिन्नर्थे समवेतं सत्  
 कारणमसमवायिकारणम् । यथा-तन्तुसंयोगः पटस्य, तन्तुरूपं पटरूपस्य ।  
 \*तदुभयभिन्नं कारणं निमित्तकारणम् । यथा-तुरीवेमादिकं पटस्य ।  
 \*तदेतत्त्रिविधकारणमध्ये यदसाधारणं कारणं तदेव करणम् ।

### प्रत्यक्षप्रकरणम्

\*तत्र प्रत्यक्षज्ञानकरणं प्रत्यक्षम् । \*इन्द्रियार्थसन्निकर्षजन्यं ज्ञानं प्रत्यक्षम् । (ज्ञानाऽकरणकं ज्ञानं प्रत्यक्षम्) तद् द्विविधं— निर्विकल्पकं सविकल्पकञ्चेति । \*तत्र निष्प्रकारकं ज्ञानं निर्विकल्पकम् । यथेदं किञ्चित् । \*सप्रकारकं ज्ञानं सविकल्पकम् । यथा—डित्थोऽयम्, ब्राह्मणोऽयम्, श्यामोऽयमिति । \*प्रत्यक्षज्ञानहेतुरिन्द्रियाऽसन्निकर्षः षड्विधः— संयोगः, संयुक्तसमवायः, संयुक्तसमवेतसमवायः, समवायः, समवेतसमवायः, विशेषणविशेष्यभावश्चेति । \*चक्षुषा घटप्रत्यक्षजनने संयोगः सन्निकर्षः । \*घटरूपप्रत्यक्षजनने संयुक्तसमवायः सन्निकर्षः, चक्षुःसंयुक्ते घटे रूपस्य समवायात् । \*रूपत्वसामान्यप्रत्यक्षे संयुक्तसमवेतसमवायः सन्निकर्षः । चक्षुः संयुक्ते घटे रूपं समवेतं, तत्र रूपत्वस्य समवायात् । \*श्रोत्रेण शब्दसाक्षात्कारे समवायः सन्निकर्षः । कर्णविवरवत्र्याकाशस्य श्रोत्रत्वात् । शब्दस्याकाशगुणत्वात्, गुणगुणिनोश्च समवायात् । \*शब्दत्वसाक्षात्कारे समवेतसमवायः सन्निकर्षः । श्रोत्रसमवेते शब्दे शब्दत्वस्य समवायात् । \*अभावप्रत्यक्षे विशेषणविशेष्यभावः सन्निकर्षः । ‘घटाऽभाववद् भूतलम्’ इत्यत्र चक्षुः संयुक्ते भूतले घटाऽभावस्य विशेषणत्वात् । \*एवं सन्निकर्षषट्कजन्यं ज्ञानं प्रत्यक्षं, तत्करणमिन्द्रियं तस्मादिन्द्रियं प्रत्यक्षप्रमाणमिति सिद्धम् ।

### अथ अनुमानप्रकरणम् ।

\*अनुमितिकरणमनुमानम् । \*परामर्शजन्यं ज्ञानमनुमितिः । \*व्याप्तिविशिष्टपक्षधर्मता—ज्ञानं परामर्शः । यथा —‘वह्निव्याप्यधूमवानयं पर्वतः’ इति ज्ञानं परामर्शः । तज्जन्यं पर्वतो वह्निमान्, इति ज्ञानमनुमितिः । \*‘यत्र यत्र धूमस्तत्र तत्र वह्निः’ इति साहचर्यनियमो व्याप्तिः । \*व्याप्यस्य पर्वतादिवृत्तित्वं पक्षधर्मता । \*अनुमानं द्विविधं—स्वार्थं परार्थं च । \*तत्र स्वार्थं स्वानुमितिहेतुः । तथाहि स्वयमेव भूयोदर्शनेन ‘यत्र यत्र धूमस्तत्र तत्राग्निः’ इति महानसादौ व्याप्तिं गृहीत्वा पर्वतसमीपं गतस्तद्गते चाग्नौ सन्दिहानः पर्वते धूमं पश्यन्

व्याप्तिं स्मरति—‘यत्र यत्र धूमस्तत्र तत्राग्निः’ इति । तदनन्तरं ‘वह्निव्याप्य धूमवानयं पर्वतः’ इति ज्ञानमुत्पद्यते, अयमेव लिङ्गपरामर्श इत्युच्यते । तस्मात्पर्वतो वह्निमान्, इति ज्ञानमनुमितिरुत्पद्यते । तदेतत्स्वार्थानुमानम् । \*यत्तु स्वयं धूमादग्निमनुमाय परं प्रति बोधयितुं पञ्चावयववाक्यं प्रयुज्यते, तत्परार्थानुमानम् । यथा —पर्वतो वह्निमान्, धूमवत्वात्, यो यो धूमवान् स स वह्निमान् यथा महानसम्, तथा चायम्, तस्मात्तथा इति । अनेन प्रतिपादिताल्लिङ्गात्परोऽप्यग्निं प्रतिपद्यते । \*प्रतिज्ञा—हेतू—दाहरणो—पनय—निगमनानि पञ्चावयवाः । (१) पर्वतो वह्निमान्, इति प्रतिज्ञा । (२) धूमवत्वादिति हेतुः । (३) यो यो धूमवान् स स वह्निमानित्युदाहरणम् । (४) तथा चायमित्युपनयः । (५) तस्मात्तथेति निगमनम् । \*स्वार्थानुमिति—परार्थानुमित्योर्लिङ्गपरामर्श एव करणम् । तस्मात् लिङ्गपरामर्शोऽनुमानम् । \*लिङ्गं त्रिविधम्—अन्वयवेतिरेकि, केवलान्वयि, केवलव्यतिरेकि चेति । \*अन्वयेन व्यतिरेकेण च व्याप्तिमदन्वयवेतिरेकि । यथा —वह्नौ साध्ये धूमवत्वम् । ‘यत्र धूमस्तत्राग्निर्यथा महानसम्’ इत्वन्वयव्याप्तिः । यत्र वह्निर्नास्ति तत्र धूमोऽपि नास्ति यथा हृदः इति व्यतिरेकव्याप्तिः । \*अन्वयमात्रव्याप्तिकं केवलान्वयि । यथा—घटोऽभिधेयः प्रमेयत्वात् पटवत् । अत्र प्रमेयत्वाभिधेयत्वयोर्व्यतिरेकव्याप्तिर्नास्ति, सर्वस्यापि प्रमेयत्वादभिधेयत्वाच्च । \*व्यतिरेकमात्रव्याप्तिकं केवलव्यतिरेकि । यथा —‘पृथिवीतरेभ्यो भिद्यते गन्धवत्वात्, यदितरेभ्यो न भिद्यते न तद् गन्धवत्, यथा जलम् । न चेयं तथा । तस्मान्न तथेति ।’ अत्र यद्गन्धवत् तदितरभिन्नमित्यन्वयदृष्टान्तो नास्ति । पृथिवी मात्रस्य पक्षत्वात् । \*सन्दिग्धसाध्यवान् पक्षः । यथा —धूमवत्वे हेतौ पर्वतः । \*निश्चितसाध्यवान् सपक्षः । यथा —तत्रैव महानसम् । \*निश्चितसाध्याभाववान् विपक्षः । यथा —तत्रैव महाहृदः । \*सव्यभिचार—विरुद्ध—सत्प्रतिपक्षा—सिद्ध—बाधिताः पञ्च हेत्वाभासाः । \*सव्यभिचारोऽनैकान्तिकः । स त्रिविधः — साधारणा-साधारणा-

नृपसंहारिभेदात् । \*तत्र साध्याभाववद्वृत्तिः साधारणोऽनैकान्तिकः । यथा—  
 पर्वतो वह्निमान् प्रमेयत्वादिति । अत्र प्रमेयत्वस्य बह्न्यभाववति हृदे  
 विद्यमानत्वात् । \*सर्वसपक्षविपक्षव्यावृत्तः पक्षमात्रवृत्तिरसाधारणः । यथा—  
 शब्दो नित्यः शब्दत्वादिति । शब्दत्वं हि सर्वेभ्यो नित्येभ्योऽनित्येभ्यश्च व्यावृत्तं  
 शब्दमात्रवृत्तिः । \*अन्वयव्यतिरिक्तदष्टान्त-रहितोऽनुपसंहारी । यथा सर्वमनित्यं  
 प्रमेयत्वादिति । अत्र सर्वस्यापि प्रमेयत्वाद् दष्टान्तो नास्ति । \*साध्याभावव्याप्तो  
 हेतुर्विरुद्धः । यथा— शब्दो नित्यः कृतकत्वादिति । अत्र कृतकत्वं हि  
 नित्यत्वाभावेनाऽनित्यत्वेन व्याप्तम् । \*यस्य साध्याभावसाधकं हेत्वन्तरं विद्यते  
 स सत्प्रतिपक्षः । यथा शब्दो नित्यः श्रावणत्वाच्छब्दवत् । शब्दोऽनित्यः  
 कार्यत्वाद् घटवत् । \*असिद्धस्त्रिविधः— आश्रयासिद्धः, स्वरूपासिद्धः,  
 व्याप्यत्वासिद्धश्चेति । \*आश्रयासिद्धो यथा— गगनारविन्दं सुरभि अरविन्दत्वात्  
 सरोजारविन्दवत् । अत्र गगनारविन्दमाश्रयः स च नास्त्येव । \*स्वरूपासिद्धो  
 यथा— शब्दो गुणश्चाक्षुषत्वात् । अत्र चाक्षुषत्वं शब्दे नास्ति, शब्दस्य  
 श्रावणत्वात् । \*सोपाधिको हेतुर्व्याप्यत्वाऽसिद्धः । साध्यव्यापकत्वे सति  
 साधनाव्याप्यकत्वमुपाधिः । साध्यसमानाधिकरणा—त्यन्ताभावा-प्रतियोगित्वं  
 साध्यव्यापकत्वम् । साधनवन्निष्ठात्यन्ताभाव-प्रतियोगित्वं साधनाव्यापकत्वम्  
 । यथा — पर्वतो धूमवान् वह्निमत्वादित्यत्रा-र्द्धेन्धनसंयोग उपाधिः । तथा— यत्र  
 धूमस्तत्रार्द्धेन्धनसंयोगः इति साध्यव्यापकत्वम् । यत्र वह्निस्तत्रार्द्धेन्धनसंयोगो  
 नास्ति, अयोगोलके आर्द्धेन्धनसंयोगाभावादिति साधनाव्यापकत्वम् । एवं  
 साध्यव्यापकत्वे सति साधनाव्यापकत्वादार्षेन्धनसंयोग उपाधिः ।  
 सोपाधिकत्वाद्वह्निमत्वं व्याप्यत्वासिद्धम् । \*यस्य साध्याभावः प्रमाणान्तरेण  
 पक्षे निश्चितः, स बाधितः । यथा वह्निनुष्णो द्रव्यत्वादिति । अत्रानुष्णत्वं  
 साध्यं, तदभाव उष्णत्वं स्पर्शनप्रत्यक्षेण गृह्यते इति बाधितम् ।

### अथोपमानप्रकरणम्

\*उपमितिकरणमुपमानम् । संज्ञा-संज्ञिसम्बन्धत्वज्ञानमुपमितिः । तत्करणं सादृश्यम् । तथा हि- कश्चिद्गवयपदाऽर्थमजान्कुतश्चिदारण्यकपुरुषात् 'गोसदृशो गवय' इति श्रुत्वा वनं गतो 'गोसदृशो गवय' इति वाक्यार्थं स्मरन् गोसदृशं पिण्डं पश्यति । तदनन्तरमसौ 'अयं गवयशब्दपदवाच्य' इत्युपमितिरुत्पद्यते ।

### अथ शब्दखण्डः

\*आप्तवाक्यं शब्दः । आप्तस्तु यथाऽर्थवक्ता । वाक्यं पदसमूहः । यथा- गामानयेति । शक्तं पदम् । अस्मात्पदादयमर्थो बोद्धव्य इतीश्वरसंकेतः शक्तिः । \*आकांक्षा योग्यता सन्निधिश्च वाक्याऽर्थज्ञाने हेतुः । पदस्य पदान्तरव्यतिरेकप्रयुक्ताऽन्वयाऽननुभावकत्वमाकांक्षा । अर्थाऽबाधो योग्यता । पदानामविलम्बेनोच्चारण सन्निधिः । तथा चाकांक्षारहितं वाक्यमप्रमाणम् । यथा-गौरश्चः पुरुषो हस्तीति न प्रमाणम् । आकांक्षाविरहात् । वह्निना सिञ्चतीति न प्रमाणं, योग्यताविरहात् । प्रहरे प्रहरेऽसहोच्चारितानि गामानयेत्यादिपदानि न प्रमाणं, सान्निध्याऽभावात् । \*वाक्यं द्विविधं- वैदिकं लौकिकञ्च । वैदिकमीश्वरोक्तत्वात्सर्वमेव प्रमाणम् । लौकिकं त्वाप्तोक्तं प्रमाणम् । अन्यदप्रमाणम् । \*वाक्याऽर्थज्ञानं शब्दज्ञानम् । तत्करणं तु शब्दः ।

### अथाऽवशिष्टगुणनिरूपणम्

\*अयथाऽर्थानुभवस्त्रिविधः- संशयविपर्ययतर्कभेदात् । \*एकस्मिन्धर्मिणि विरुद्धनानाधर्मवैशिष्ट्याऽवगाहि ज्ञानं संशयः । यथा-स्थाणुर्वा पुरुषो वेति । \*मिथ्याज्ञानं विपर्ययः । यथ- शुक्तौ 'रजतम्' इति । \*व्याप्यारोपेण व्यापकारोपस्तर्कः । यथा-'यदि वह्निर्न स्यात्तर्हि धूमोऽपि न स्यात्' इति । स्मृतिरपि द्विविधा- यथार्था अयथार्था चेति । प्रमाजन्या यथार्था, अप्रमाजन्या अयथार्था । \*सर्वेषामनुकूलवेदनीयं सुखम् । \*(सर्वेषाम्) प्रतिकूलवेदनीयं दुःखम् । \*इच्छा कामः । क्रोधो द्वेषः । कृतिः प्रयत्नः । \*विहितकर्मजन्यो धर्मः । निषिद्धकर्मजन्यस्त्वधर्मः । \*बुद्ध्यादयोऽष्टावात्ममात्रविशेषगुणाः । बुद्धीच्छाप्रयत्ना नित्या अनित्याश्च । नित्या ईश्वरस्य, अनित्या जीवस्य ।

\*संस्कारस्त्रिविधो-वेगो, भावना स्थितिस्थापकश्चेति । वेगः पृथिव्यादि चतुष्टयमनोवृत्तिः । अनुभवजन्या स्मृतिहेतुर्भावना । आत्ममात्रवृत्तिः । अन्यथाकृतस्य पुनस्तदवस्थाऽऽपादकः स्थितिस्थापकः । कटादिपृथिवीवृत्तिः ।

### ३.कर्मलक्षणम्

\*चलनात्मकं कर्म । ऊर्ध्वदेशसंयोगहेतुरुत्क्षेपणम् । अधोदेशसंयोगहेतुरपक्षेपणम् । शरीरस्य सन्निकृष्टसंयोगहेतुराकुञ्चनम् । विप्रकृष्टसंयोगहेतुः प्रसारणम् । अन्यत्सर्वं गमनम् ।

### ४.सामान्यलक्षणम्

\*नित्यमेकमनेकानुगतं सामान्यम् । द्रव्यगुणकर्मवृत्ति । तद् द्विविधं-परापरभेदात् । परं सत्ता, अपरं द्रव्यत्वादि ।

### ५.विशेषलक्षणम्

\*नित्यद्रव्यवृत्तयो व्यावर्तका विशेषाः ।

### ६.समवायलक्षणम्

\*नित्यसंबन्धः समवायः । अयुतसिद्धवृत्तिः । ययोर्द्वयोर्मध्ये एकमविनश्यदपराश्रितमेवावतिष्ठते । तावयुतसिद्धौ यथा अवयवावयविनौ गुणगुणिनौ, क्रिया-क्रियावन्तौ, जातिव्यक्ती, विशेषनित्यद्रव्ये चेति ।

### ७.अभावलक्षणम्

\*अनादिः सान्तः प्रागभावः । उत्पत्तेः पूर्वं कार्यस्य । \*सादिरनन्तः प्रध्वंशः । उत्पत्त्यनन्तरं कार्यस्य । \*त्रैकालिकसंसर्गावच्छिन्न-प्रतियोगिताकोऽत्यन्ताभावः । यथा -भूतले घटो नास्ति । \*तादात्म्यसंबन्धावच्छिन्न-प्रतियोगिताकोऽन्योन्याभावः । यथा -घटः पटो नेति । \*सर्वेषां पदार्थानां यथायथमुक्तेष्वन्तर्भावात्सप्तैव पदार्था इति सिद्धम् ।

कणादन्यायमतयोर्बालव्युत्पत्तिसिद्धये ।

अन्नम्भटेन विदुषा रचितस्तर्कसंग्रहः ॥

©CHIRANJIBI KHATIWADA